

نظیرا کبر آبادی کی غزلیہ شاعری

علی احمد فاطمی

جب میں اپنی پہلی ملازمت کے سلسلے میں آگرے میں تھا تو اس وقت (۱۹۸۰ء۔۸۳) صوفی، بزرگ شاعر حضرت میکش اکبر آبادی زندہ تھے۔ میں اکثر ان کی خدمت میں حاضری دیتا تھا۔ پرانے دور یعنی اکبر آباد کے پرانے شعراء کی خوب خوب باتیں ہوتی تھیں، مجھے بے حد لطف آتا۔ انھیں دونوں میں نے نظیرا کبر آبادی کی شاعری پر تین چار مضمایں لکھے اور میکش صاحب کو سنائے، وہ خوش ہوئے۔ ایک دن کہنے لگے کہ آپ نے بھی ابھی تک نظیرا کبر آبادی کی نظموں پر ہی لکھا ہے۔ ان کی غزلیں بھی خاص ہیں، انھیں بھی پڑھئے اور ان پر پکجھ لکھئے۔ پھر انھیں خوش گوار الحوں میں انھوں نے دیوان نظیر کا ایک نایاب نسخہ جسے مرزا فرحت اللہ بیگ نے تلاش کیا تھا اور ۱۹۴۲ء میں انجمن ترقی اردو (ہند) سے شائع کروایا تھا وہ بھی اب نایاب ہے، عنایت کیا۔ بہر حال مجھے یاد آ رہا ہے کہ انھوں نے تاکیداً کہا تھا کہ ان کی غزلوں کا رنگ دیکھئے گا، بعض اشعار تو میر سے میل کھاتے ہیں۔ جب میں ان خیالات کی روشنی میں دیوان نظیر میں شامل فرحت اللہ بیگ کا مقدمہ پڑھ رہا تھا تو مجھے قدرے مایوسی ہوئی، اس لیے کہ بیگ صاحب نے تہذیب غزل یا معیار غزل کے روایتی سیاق و سباق میں نظیر کی غزلوں میں نقائص زیادہ پیش کئے، خصائص بحید کم

(اس سے مقدمہ کی اہمیت کم نہیں ہوتی)۔ اس سے دو باتیں سامنے آتی ہیں، اول یہ کہ بیگ محقق زیادہ ناقد کم۔ دوسری یہ کہ اردو شاعری بالخصوص غزلیہ شاعری طبقہ اشرافیہ کے معیار و مذاق میں ڈوبی ایک خاص تہذیب شاعری اور تہذیب عاشقی میں غرق رہی۔ اس میں عوامی رنگ نہ کے برابر تھا۔ ہر چند کہ استادِ حنفی میر کہتے رہے ”پر مجھے گفتگو عوام سے ہے“، لیکن سچ یہ ہے کہ انہوں نے بھی معیار سے سمجھوئے نہیں کیا۔ زندگی بھر سلیقہ مندی اور معیار بندی کا شکار رہے۔ نظیر کی غزلوں کو سمجھنا ہے تو پہلے نظیر کو سمجھنا ہوگا۔ ان کی ذات صفات، آگرے کے حالات کو بھی سمجھنا ہوگا۔ اور سب سے بڑھ کر یہ کہ نظیر اصلاً نظم کے شاعر تھے، وہ بھی عوامی شاعر۔ خواص کو تو وہ خاطر میں ہی نہ لائے۔ چنانچہ خواص نے بھی انھیں تسلیم نہیں کیا۔ اختشام حسین نے ایک جگہ لکھا ہے:

”نظیر نے عوام کے جذبات کی ترجیحی کی تو عوام نے ہی نظیر کو زندہ رکھا۔ اردو شاعری کی معیار پرستی نے تو نظیر کو ختم ہی کر دیا تھا اگر فقیروں، گدگروں اور معمولی پڑھنے لوگوں نے ان کے بخارہ نامہ، آدمی نامہ اور دوسرا نظموں کو یاد نہ رکھا ہوتا۔“

(نظیر اور عوام)

اختشام حسین کے یہ خیالات اور پورا مضمون ان کی نظموں کو بنیاد بنا کر لکھا گیا ہے۔ غزلوں کو نہیں لیکن جب نظم کے سلسلے میں یہ رائے ہے جس میں قدرے پھیلاو ہوتا ہے تو غور کیجیے غزلوں کے بارے میں کیا رائے ہو سکتی ہے جس میں کساوہ اس کا لازمی عنصر ہے۔ اختصار و ایجاز اس کا حسن ہے۔ کم و بیش اردو کے بیشتر نقادوں، عالموں کی یہی رائے ہے۔ بعد کے دور خاص طور پر ترقی پسند دور میں جب عوامی شاعری، زمینی شاعری کی کچھ پہچان بنی، گفتگو کا آغاز ہوا تو ہی نظیر نظم کے پہلے بڑے عوامی شاعر کہلائے لیکن غزلیں پھر بھی توجہ سے دور ہیں اور ان پر کم سے کم گفتگو کی گئی۔ اور اگر کبھی کبھار گفتگو ہوتی بھی تو آدھی ادھوری اور طے شدہ ذہن کے ساتھ۔ ترقی پسند نقاد اختشام حسین جنہوں نے نظموں

کے بارے میں غور طلب بتیں کیس وہی ایک مقام پر یہ بھی کہتے ہیں:

”ان کافن تیکیل کے لحاظ سے بہت ناقص ہے۔ ان کی شاعری تراش خراش کے لحاظ سے بہت نامکمل ہے۔ ان کے اسلوب میں بیدنا ہمواری ہے۔ ان کے تفکر میں گہرائی نام کو نہیں۔ ان کے احساسات اور تجربات میں ایک حرقان کی بھوٹدی سادگی اور بحدی بے ساختگی ہے لیکن پھر بھی نظیر اپنی دنیا کے تہما مسافر تھے جس نے راہیں کرو سے کی طرح سب کچھ خود ہی کیا اور شاعری کے صحیح مصرف کی طرف اشارہ بھی کر دیا۔“

ان جملوں میں چار الفاظ پر غور کرنے کی ضرورت ہے۔ ”پھر بھی“، ”تہما مسافر“، ”سب کچھ خود ہی کیا“، ”شاعری کے صحیح مصرف“، دیکھنا یہی ہے کہ بقول مجنوں گور کچوری: ”نظیر کا حق مارنے کی ہمارے شاعروں اور نقادوں نے بڑی کوشش کی مگر حق کئھی نہ کھی حقدار کو پہنچ ہی جاتا ہے۔“

حق مارنے اور نظر انداز کرنے کے باوجود ”پھر بھی“ تو یہ پھر بھی کیا ہے۔ وہ اپنے شعری سفر میں ”تن تہما“ کیوں رہے۔ کسی کی کچھ پرواہ کی ”سب کچھ خود ہی کیا“ اور پھر جو سب سے بلغ اشارہ اختشام صاحب نے کیا وہ یہ کہ شاعری کا صحیح مصرف کیا ہوتا ہے اور اس حوالے سے نظیر کی شاعری کی اہمیت و فادیت کیا ہے۔ ان عناصر کو لے کر بڑی بحثیں ہو سکتی ہیں اور طویل گفتگو کی جاسکتی ہے لیکن یہاں مجھے ان غزلوں کے بارے میں مختصرًا کچھ عرض کرنا ہے لیکن مشکل یہی ہے کہ ان کی غزلوں کو ہی سمجھنے کے لیے ان کے ذہن کا نظمیہ مزاج، عوامی مذاق اور ان کی شخصیت کا شوخ پن بلکہ کھلنڈڑا پن، چنپل پن (نظیر نے اپنی غزلوں میں لفظ چنپل کا کثرت سے استعمال کیا ہے) کو سمجھنا ہوگا۔

نظیر اتالیق تھے۔ مزاج میں کھلنڈڑا پن اور قلندری تھی۔ ایک چھوٹا سا گھر تھا جس میں نیم اور بیر کے دو درخت تھے۔ انھیں کے درمیان وہ پاس پڑوں کے بچوں کو

پڑھاتے تھے، جن میں ہندو مسلم بھی تھے۔ تخت پر بیٹھے، تہبند پہنے درس و مدریس بھی کرتے اور شاعری بھی۔ عزیز احمد نے لکھا ہے:

”نیم اور بیری کے درختوں کے درمیان نظیر نے جوزاویہ سنجھا لادہ
عوام ہی کے لیے تھا۔ ان کی غزل ایسی غزل ہے جس کے عوام
طلب گارتھے۔“

(نظیر کی غزل گوئی)

ایک جملہ یہ بھی:

”غزل کو انہوں نے خالصوں سے لیا اور عوام کے قابل بنادیا۔“

ایسا نہیں تھا کہ نظیر فارسی شاعری کی روایات سے واقف نہیں تھے۔ ایسا بھی نہیں کہ وہ اپنے پیش رو اردو شعراء میر، سودا، درد وغیرہ سے متاثر نہیں تھے۔ اکثر غزلوں میں اشعار کی مماثلتیں گواہی دیتی ہیں لیکن اصل میں وہ ایکدم اور بخل شخص و شاعر تھے۔ تقلید، صنائی یا بیجا قسم کی صنعت گری ان کی فطرت میں ہی نہ تھی۔ نظیر کی فطرت وہاں جا گئی ہے جہاں وہ آزاد نہ طور پر اپنی انفرادی دلکشی اور والہانہ پروردگی کو پیش کرتے ہیں۔ دو شعر دیکھئے

نچی نگہ کی ہم نے تو اس نے منھ کو چھپانا چھوڑ دیا
کچھ جو ہوئی پھر اونچی تو رُخ سے پردہ اٹھانا چھوڑ دیا

ہیں اگرچہ یاں تو اور بھی محبوب خوب خوب
لیکن اسی کو کہتے ہیں سب خوب خوب خوب
ان اشعار اور ان جیسے اشعار کو پڑھئے تو احساس ہوتا ہے کہ آسان سی گفتگو ہو رہی ہے۔
محبوب کا سادہ ساتھ اسے معرف ہو رہا ہے۔ ایسا نہیں ہے کہ نظیر دقيق و عمیق زبان میں غزل نہیں
کہتے۔ اس رنگ کی بھی غزلیں ہیں جن میں اساتذہ کارنگ جھلکتا نظر آئے گا۔ ایسے اشعار
میں نظیر کی استادی اور زبان دانی کو تسلیم کرنا پڑتا ہے لیکن یہاں بھی وہ جس طرح کی سجاوٹ

اور لگاؤٹ کو شامل کر کے شعر کو سجا تے ہیں اس سے نہ صرف ان کی مہارت ظاہر ہوتی ہے بلکہ وہ عوامی مشاہدہ بھی جھلکتا ہے جس کے لیے نظیر دور دور تک جانے جاتے ہیں۔ یہ شعر دیکھئے

بدن میں جامہ زرکش، سراپا جس پر زیب آور
کڑے بندے چھڑے پچھلے انگوٹھی نو رتن ہیکل
اس شعر میں پہلا مصروف روایتی ہو سکتا ہے لیکن دوسرا مصروف میں کڑے، بندے، چھڑے،
پچھلے وغیرہ کو جس طرح مصروف میں ٹینیں کی طرح سجا یا ہے وہ ان کی قوت مشاہدہ کا پتہ دیتا
ہے نیز خلا قانہ طریقہ کار کا بھی۔ محبوب کی آرائش وزیبائش میں غزل میں اس طرح کے
الفاظ استعمال کم ہو پائیں یا شاید نہیں ہو پائیں۔ محبوب کے چھڑے پردے سے لے کر
سجاوٹ، لگاؤٹ، زیور، لباس، مہندri، میں وغیرہ کے جتنے نمونے اور جلوے نظیر کے یہاں
ملنے ہیں اردو کے کسی اور شاعر کے یہاں نہیں ملتے۔ فراق گورکھپوری نظیر کی اسی غیر معمولی
خوبی کے بارے میں لکھتے ہیں:

”نظیر کی شعری دنیا ایک کبھی نہ ختم ہونے والی اکھنڈ راس لیلا ہے

جس میں برابر ایک گلال، رنگ ترنگ، تھاپ جھکار دکھائی اور سنائی

دیتی ہے۔ ایسی سدا بھار اور سدا سہاگ شاعری دنیا کے ادب میں

بہت زیادہ نہیں ملتی۔“

(نظیر بانی)

نظیر کا ایک شعروار ہے

ملے روٹھے ہنسے روئے پھرے بیٹھے ڈرے سنبھلے

نظیر اک دل لگا کر واہ کیا کیا کچھ کیا ہم نے

کوئی سخت گیر نقاد اس لب و لہجہ کو غیر معیاری ہی کہے گا۔ میں بھی معیاری ثابت نہیں کروں

گا۔ لیکن اس حقیقت سے کس طرح منھ موڑ لوں کہ ایک عام قاری کے لیے یہ شعر اس لیے
اہم ہے کہ اس میں زندگی کے پیشتر جذبات، رویتے، نقل و حرکت سب سمٹ آئے ہیں۔
دوسرے مصروف میں نظیر نے جورو انی بھر دی ہے اس کی وجہ سے وہ مصروف خود اپنے آپ میں
مکمل شعر ہو گیا ہے۔ ایسے اشعار سے نظیر کی غزلیں بھری ہوئی ہیں اور یہ شاعری عام قاری
کے لیے ہے خاص ناقہ کے لینہیں اور نظیر کے ذہن میں عوام ہی ہیں، خواص نہیں۔ نقاد تو
بالکل نہیں۔ چند اشعار اور ملاحظہ کیجئے

ضم کے لب میں پان، ہاتھوں میں مہندی، پیر ہن رنگیں
کناری ہے، دھنک ہے، ہار ہے کیا کیا بہاریں ہیں

کفون میں انگلیوں میں لعل لب ہیں چشم میں گوں میں
حنا آفت، ستم خندق، مسی جادو، فنوں کاجل

اب دیکھیں پھر اے ہدم کس روز منھ اس کا دیکھیں گے
وہ زلف وہ تل وہ خال و خط وہ رنگ و نقشا دیکھیں گے

وہ کاجل چپل آنکھوں کا وہ مہندی نازک ہاتھوں کی
وہ پان وہ لب حسن وہ چحب وہ گوش وہ بالا دیکھیں گے
چحب ڈھب کے کتنے ایک روپ ہیں، انھیں صرف الفاظ کی بازی گری تک محدود نہیں کیا
جاسکتا بلکہ انسانی زندگی کی جو وسعتیں ہیں اور جو حرکتیں ہیں انھیں عامی تشبیہات اور
مشہدات سے سجا کر پیش کرنے کا جو ملکہ اور حوصلہ نظیر کو حاصل تھا وہ اردو کے کسی دوسرے
شاعر کے یہاں نہیں ملتا۔ لیکن نظیر کی غزلیں صرف بیہیں تک نہیں ہیں بلکہ عام سجاوٹ اور

لگاؤٹ کے پیچھے ایسے ایسے خوبصورت اور معیار اشعار ہیں جو میر، سودا سے میل کھاتے ہیں،
جن پر توجہ نہیں دی گئی اور نہ ہی گفتگو کی گئی۔ مثلاً

چمن میں جب سے لب اس غنچہ لب نے کھولے ہیں
گلوں کے پہلو میں غنچے نہیں پھپھولے ہیں

کھلے بالوں سے منہ کی روشنی پھوٹے نکلتی ہے
تمہارا حسن تو صاحب اندر ہرے کا اجالا ہے

وہ کھڑا گل سا اور اس پر جو نارنجی دو شالہ ہے
رخ خورشید نے گویا شفق سے سر نکلا ہے

بندھا ہے جب سے خیال اس کا عجب طرح کی لگن لگی ہے
کبھی وہ دل میں، کبھی وہ جی میں، کبھی وہ پشم پُر آب میں ہے

وہی ادھر ہے، وہی اُدھر ہے، وہی زبان پر، وہی نظر میں
جو جاگتا ہوں تو دھیان میں جو گیا ہوں تو خواب میں ہے

آئینہ رُخوں کی محفل میں جس وقت عیاں تم ہوتے ہو
سب آئینہ سماں رہ جاتے ہیں جیران تمہاری صورت کے

طرف فسوں سرشت ہے پشم کرشمہ ساز میں
لیتی ہے اک نگاہ میں جر بھی قرار بھی

ہوئی شکل اپنا یہ ہم نشیں جو صنم کو ہم سے جاب ہے
کبھی اشک ہے، کبھی آہ ہے، کبھی رنج ہے کبھی تاب ہے

گل کی رونق جو ہے بلبل ہی کے منڈلانے سے
شمع کی گرمی بازار ہے پروانے سے

خیالِ یار سدا چشمِ نم کے ساتھ رہا
مرا جو چاہ میں دم تھا وہ دم کے ساتھ رہا

جو میخانے میں جا کر ایک جامِ منے پیا ہم نے
تو جس جا خشت پائے خم تھی واں سر رکھ دیا ہم نے

دل جب بندھا ہمارا اس زف کی رن سے
کس کس طرح کی بندش دیکھی شکن شکن سے
اس طرح کے بجے سجائے با معنی عشقیہ اشعار اردو کی معقول و مناسب شاعری کی صفت میں
بہ آسانی کھڑے کئے جاسکتے ہیں۔ اردو کی عشقیہ شاعری میں شوخی و طریقہ اری کی جو روایت
رہی ہے نظیر کی غرلیں اس کی غمازی تو کرتی ہی ہیں نظیر کا اپنا عشق، اٹھا عشق یا زاویہ عشق
جس طرح جھلکتا ہے، یہ روایت اگرچہ فارسی سے آئی ہے تاہم اردو میں بھی ولی سے لے کر
حضرت، فراق تک پھیلی ہوئی ہے۔ عشق کے جتنے متتنوع اور مختلف رنگ اردو شاعری میں
پھیلے ہوئے ہیں بقول خلیل الرحمن عظمیٰ کہ:

”اردو میں عشق اتنے بھیس بدلتا ہے کہ ہم کس کے بارے
میں کہیں کہ فلاں کا عشق صحیح ہے اور فلاں کا غلط۔ اس کی الگ الگ
پچان بھی ممکن نہیں۔“

لیکن اس بھیتر میں نظیر کا عشق صرف اس لیے پہچانا جاسکتا ہے کہ وہ بھی عام سا انسان ہے اور
عام طبقہ سے تعلق رکھتا ہے۔ اس کے چوبِ ڈھب، چھل بل بھی عامی جیسے ہیں۔
اب میں نظیر کے متصوفانہ رنگ کے کچھ شعر پیش کرتا ہوں۔ جہاں ایک نئے نظیر
سے ملاقات ہوتی ہے

کیا کاسہ مئے لجھے اس بزم میں اے ہم نشیں
دورِ فلک سے کیا خبر پہنچے گا لب تک یا نہیں

چراغِ صحیح یہ کہتا ہے آفتاب کو دیکھ
یہ بزم تم کو مبارک ہو ہم تو چلتے ہیں
کیا کیا کہیں دنیا میں ہم انسان یا حیوان تھے
خاک تھے کیا تھے غرض اک آن کے مہماں تھے

کہتے ہیں جس کو زندگی دم کی ہوا ہے اے نظیر
ہم کو تو آج کھل گیا عقدہ یہ اک حباب سے

یہ جواہر خاتہ دنیا جو ہے با آب و تاب
اہل صورت کا ہے دریا اہل معنی کا سراب

بے جا رہ عشق میں اے دل گلہ پا

یہ اور ہی منزل ہے نہیں مرحلہ پا

جباب آسا تری ہے زندگی اس بحرِ دنیا میں
اگر تو غور سے دیکھے تو یہ مہلت غنیمت ہے

مشین کفن تھا معطر بدن تھا
نہ عضو بدن تھا نہ تارِ کفن تھا

اور ایک غزل کے چار اشعار

رات دن فرحت و عشرت میں بسر کرتے تھے
کبھی گلشن میں پھرے اور کبھی منے نوش ہوئے
ایکدم چرخِ حسد پیشہ سے مانند چراغ
دیر پل بھر نہ لگی آہ جو خاموش ہوئے
اب کوئی نام و نشان سے نہیں ان کے آگاہ
ایسے وہ خاطرِ عالم سے فراموش ہوئے
جب سنا میں نے یہ اس شخص سے احوالِ نظیر
روح تھرا گئی لرزانِ خرد و ہوش ہوئے

ان اشعار کو بھی ملاحظہ کیجئے۔ ان میں تصوف کا بلکا سارنگ ہے۔ اسے گہری صوفیانہ شاعری
کے ذمہ میں شامل کرنا مناسب نہ ہوگا۔ اکبر آباد کے ہیل احمد اکبر آبادی نے نظیر کی غزلوں
پر ایک نہیں دو طویل مضامین لکھے ہیں۔ ”نظیر کا مسلکِ حیات“ میں وہ صاف طریقہ ہے کہ
”نظیر کو ایک صوفی شاعر ہی کہا جاسکتا ہے۔ ان کی شاعری کسی
مخصوص طبقہ کے لیے نہیں بلکہ خاص و عام، شہرو دہقانی سے کے
لیے تھی۔“

ل احمد کے قلم سے ایک جملہ اور نکلتا ہے:
”نظیر مجر در و حانیت کے قائل نہ تھے۔“

ایسا اس لیے تھا کہ وہ عوام کے درمیان، عوام کے لیے وقف تھے۔ انہوں نے تصوف کو ہی عام کیا اور اسے آسمان سے اتار کر زمین بنادیا۔ عوامی بنادیا۔ نظیر کی ذاتی زندگی کے حالات کا زیادہ علم نہیں ہوتا۔ عبدالغفور شہباز نے محنت سے کچھ حقائق مجمع کئے ہیں، خود نظر نے پوری ایک غزل اپنی شخصیت کے بارے میں لکھی ہے جس میں درویشانہ تصویر یہ زیادہ اُبھرتی ہے اور مسلک و مبلغ طاہر ہوتا ہے۔

کچھ یہ بھی تھا کہ جب نظیر نے آنکھیں کھولیں تو برج کے علاقہ میں بھکتی شاعری کے چرچے تھے اور اردو میں بھی دہلوی صوفیانہ شاعری پروان چڑھا چلی تھی، ان کا بھی کچھ اثر ضرور رہا ہوگا۔ اس سے یہ تو لگتا ہے کہ ان کے یہاں قناعت جگہ پالیتی ہے لیکن ساتھ ہی زندگی جینے کا جذبہ بھی اُبھرتا ہے۔ ان کے یہاں عدم وجود کے تصورات بھی ملتے ہیں لیکن عدم سے زیادہ وجود کا یقین ملتا ہے۔ وہ عالم پیری میں بھی محبت کی رنگارنگی اور مشربی سے الگ نہیں ہوتے۔ وہ اتالیق تھے۔ عوام کے نقش رہتے تھے۔ کوچہ و بازار میں پھرتے تھے۔ زندگی میں ہماہی، جوش اور جذبہ تھا اسی لیے ان کے تصوف میں بیگانگی اور تہائی دور دور تک نہیں ملتی۔ بقول ل احمد:

”وہ کوچہ و بازار میں بھی پھرتے تھے اور میلواں ٹھیلوں میں بھی شریک ہوتے تھے۔ وہ رنگ بھنگ میں بھی تھے اور وعظ و پند میں بھی۔“

لیکن پھر بھی نظیر سے دردھیسی گہرائی اور میر جیسی دردمندی کی امید لگانا مناسب نہیں۔ اس لیے کہ نظیر نہ صوفی تھا نہ فلسفی۔ بس اتالیق تھے۔ طبیعت کے غنی تھے۔ نہ کوئی آستانہ تھا اور نہ کوئی تکیہ۔ تکیہ تھا تو بس خدا کا۔ ایک معمولی گھر تھا اور ہندو مسلم طباء۔ انسانی رابطہ اور عرو میلے ٹھیلے۔ نظیر کا یہی رابطہ اور راستہ انہیں صرف مخصوص عوامی الجہہ دیتا ہے بلکہ کہیں کہیں تو تشبیہ واستعاروں میں بھی مقامیت اور ہندوستانیت ڈال دیتا ہے۔ زین، فطرت اور

مناظرِ فطرت کے مقامی رنگ اور مثال دے کر ایسے ایسے شو شے چھوڑتا ہے جو کم از کم نظر
سے قبل کسی اردو شاعر کے یہاں نظر نہیں آتی۔ دو تین اشعار اس نوعیت کے دیکھئے:
اس سیاہ ابر میں یوں اڑتے ہیں بلے جیسے
لبِ مالیدہ ہستی میں درِ دندان کی صفا

جنو اس طرح چکتے ہیں جوں وقت سنگار
ماتھے پر ہاتھی کے شنگرف ہی گویا جھڑکا

مور کا شور فغاں غوک کی جھینگر کی پکار
پی پی ہر آن پسیہ کے ہے کوئی کی صدا

نظر آتی ہے تری ماںگ میں یوں سلک گھر
ابر میں بلؤں کی جس طرح قطار آئے نظر

کن انکھیوں کی نگہ گپتی اشارت قہر چتوں کی
جو دلوں دیکھا تو برچھی ہے جو یوں دیکھا تو بھala ہے
ملاحظہ کیجئے غزل کے دو ریز ریز میں جب حرف و لفظ کی استادانہ دسترس صرف مزاج ختن ہی
نہیں معیارِ خن بنی ہوئی تھی، جہاں خیال بندی سے زیادہ الفاظ کی بندش، قادر الکلامی کی
پہچان بنی ہوئی تھی۔ جہاں غیر معیاری، غیر لطیف، غیر فضح زبان کا استعمال ایک طرح سے
ممنوع قرار دے دیا گیا ہو۔ وہاں نظر ان تمام معیار و مذاق سے بے خبر و بے نیاز اپنی
غزلوں میں مستحق کے چکتے ہوئے دانتوں کی مثال بلے کی قطار سے دے کر ایک نئی بظاہر
آسمانی لیکن باطن زمینی ہوا پاندھ رہا ہو۔ یہی نہیں دیگر اشعار میں تو وہ جلنو، مور، کوئی کو

لاتے ہیں اور حد تو یہ کہ پیسہ اور جھینگر تک لے آتے ہیں، وہ بھی غزل کے نرم و نازک دائرے میں۔ جب اس طرح کی بظاہر غیر ادبی، غیر تخلیقی اور غیر معیاری کوششیں بعد کے ترقی یافتہ دور میں ممکن نہ ہو سکیں لیکن نظری اس دور زریں میں نہیں اور یہی کے درختوں کے درمیان بیٹھے اپنے آزاد ذہن سے اپنی اختراع کر دہ ہندوستانی تشبیہات کو پوری جرأت اور جسارت کے ساتھ پیش کرتے ہوئے کسی قسم کا خوف و تعلق کا احساس نہیں کرتے۔ یہ کس قدر راخرا فی قدم تھا۔ فراق جیسے غزل گونے کہہ دیا:

”بیسے ہوا آزاد ہے اسے روکا نہیں جا سکتا و یے ہی نظری بھی کہیں بند
نہیں ہے۔“

کہا جاسکتا ہے کہ اردو غزل کو ایرانی تشبیہات و استعارات سے آگے لے جا کر ہندوستانی تشبیہات سے مزین کرنے اور چرند پرند، زیور لباس، مہندی میں، بندہ چھلاؤ وغیرہ سے آراستہ کرنے میں نظری کو اولیت حاصل ہے تو شاید غلط نہ ہو۔ یہی نہیں وہ زبان و بیان میں بھی روزمرہ کے الفاظ اور تکیبات کا جابجا استعمال کرتے ہیں۔ ایسے ایسے عامی الفاظ استعمال کرتے ہیں جس کا اُس دور میں کیا بعد کے دور میں بھی استعمال کرنے میں ہزار تنکف رہا ہے۔ اس رنگ کے بھی دو مبنی شعر دیکھئے

کیا کیا لگاٹ بے بدل کیا کیا رکھاٹ بر محل
کیا کیا بناٹ پل بہ پل کرتی تھی وہ زہرہ جبیں

یہ مہر و ماہ جو نشیب و فراز ہیں گرداں
تمہارے باغ میں ایسے کئی ہندو لے ہیں

ہمارے قطرہ اشک اس کی سرد مہری سے
کسی زمانے میں موتی تھے اب تو اولے ہیں

وہ گورا پنڈا اور اس میں سرخی مگر خدا نے لے سر سے پا تک
کیا ہے میدا تو موتیوں کے اور اس کو گوندھا شہاب میں ہے
اب ذرا یہ دو محواراتی انداز کے شعر بھی ملاحظہ کرتے چلتے۔

ہم ایک نظر دیکھ نظر اس کو جو بھاگے
بولا کہ اسے لچھو ہاں جانے نے پاوے

یہ ستم دیکھ دڑا منھ سے کلتے ہی نظر
اس نے اس سے اس سے اس نے اس سے کہہ دیا
ملاحظہ کیجئے لگاؤٹ، رکھاؤٹ، ہندو لے اور او لے۔ اسی طرح ایک غزل میں ردیف تھی
بکھیرا ہے، تڑپا ہے یا جھمکے کی اٹک، بکھڑے کی دمک وغیرہ نظیر آزاد نہ استعمال کرتے چلے
جاتے ہیں۔ کوئی استاد، نقاد اس پر جو بھی اعتراض کرے، ناک بھوں چڑھائے، بازاری
کہہ لیکن نظیر ان سب سے بے پرواپی دھن میں شاعری کرتے چلے جاتے ہیں۔ ایسا نہ تھا
کہ نظیر طویل بھر میں ممتحن اور متفقی زبان استعمال کرنے میں قدرت نہ رکھتے تھے۔ بعض طویل
بھروں کی ایسی غزلیں ہیں جن میں ان کی استادی اور قادر الکلامی جھلکتی ہے۔ چند اشعار اس
مزاج کے بھی دیکھئے۔

اب دیکھیں پھر ہم اے ہدم کس روز منھ اس کا دیکھیں گے
وہ زلف وہ ہل وہ خال وہ خط وہ رنگ وہ نقشا دیکھیں گے
وہ کا جل چنپل آنکھوں کا وہ مہندی نازک ہاتھوں کی
وہ پان وہ لب وہ حُسن وہ چھب وہ گوش وہ بالا دیکھیں گے
الفاظ کا ذکر آگیا ہے تو یہ بھی عرض کرتا چلوں کہ نظیر کی کثرت نویسی اور کثرت لفظی کے بارے
میں جہاں ایک طرف تعریف ای خیال ہے کہ نظیر سے زیادہ کسی اردو شاعر کے یہاں نہیں ملتے،

انیں اور جوش کے یہاں بھی نہیں۔ نظیر بانی میں فراق گورکچوری پورے اعتماد سے لکھتے ہیں:

”موضوع کی تو سیع اور بیان میں انیک پہلوؤں اور حصوں کو شاعری میں ابھارنے کا جہاں تک تعلق ہے انیں، حالی، اکبر، اقبال کوئی بھی نظیر کی گرد تک نہیں پہنچتا۔ اگر نظیر کے قریب کوئی پہنچتا ہے تو جوش ملبح آبادی۔ اردو کے کسی شاعر کو مجموعی حیثیت سے نظیر سے بڑا منے یا بڑا بنانے کی ہمت سنجیدہ نقاؤ نہیں کر سکتا۔“

بعد کے دور کے ترقی پسند نقاد شارب ردولوی نظیر سے متعلق اپنے ایک مضمون کا آغاز ہی ان جملوں سے کرتے ہیں:

”نظیر اپنے عہد کے ایک روایت شکن شاعر تھے۔ انہوں نے زبان کی روایت سے بھی بغاوت کی اور موضوع اور اظہار کے سلسلہ میں بھی اپنا راستہ الگ بنایا۔ یہی وجہ ہے کہ ان کے عہد میں ان کی زبان بھی اعتراض کا سبب بنی اور ان کے شعری رویے سے بھی شکایت رہی۔“

نظیر کی زبان اور حرف و لفظ پر اعتراض اگر ان کے عہد تک محدود رہتی تو بات اور تھی لیکن یہ اعتراض تو ہمارے دور تک پہنچتی ہے۔ جدید اور محترم نقاد نشان الحمد فاروقی کے چند جملے ملاحظہ کیجئے:

”ان کے یہاں الفاظ کی کثرت ہے تنوع نہیں۔“

”ان کے یہاں الفاظ نئی نئی شکلیں نہیں اختیار کرتے، نئے نئے معنی نہیں اور رہتے۔“

”الفاظ کی فراوانی متوجہ تو کرتی ہے لیکن بڑا شاعر نہیں بناتی۔“

”نظیر الفاظ کی صرف فہرست تیار کرتے ہیں۔ اس فہرست میں بس الفاظ ناگزیر نہیں ہوتے اور بعض تو صرف زورِ بیان کے لیے بڑھائے ہوئے معلوم ہوتے ہیں۔“

(نظیر اکابر آبادی کی کائنات)

ایک اور جدید نقاد شیم حنفی کا یہ خیال بھی ملاحظہ کیجئے:

”نظیر کے الفاظ، ان کے الفاظ میں گھری ہوئی رنگارنگ دنیا اور اس دنیا کے ہر دیار اور دائرے سے گذرتا ہوا ہر لفظ کے روزان سے جھانکتا ہوا آدمی اتنا عام، مانوس اور معمولی دکھانی دیتا ہے کہ اس کے بارے میں سوچ چمار کی ضرورت بڑی مشکل سے سراہٹا ہے۔ انہوں نے جو کچھ دیکھا بردا اور محسوس کیا اسے جوں کا توں ایک جانے بوجھے لسانی خاکے میں سودیا اور یہ سب کچھ اس طہانیت، سکون اور سادگی کے ساتھ انجام دیا کہ ایک لمحے کے لیے بھی، کیا جذب و فکر اور کیا زبان و بیان کسی کے ہاتھوں کسی کے ہاتھوں پر پیشان نہ ہوئے جو جیسا کچھ جی میں آیا ہے بے جھلک کہہ دیا اور اپنی سادہ کاری پر پیشان نہ ہوئے۔“

(میان نظیر)

غزل یہ شاعری میں حرف و لفظ کا برداشت اور اس برداشت میں کسماً اختصار و ایجاد یقیناً اہمیت رکھتا ہے لیکن اس برداشت میں پیچ دار گھماو بھی ہو معنی کی تہہ داری ہو یا نہ ہو لیکن حرف و لفظ کی بازی گری و پیچیدگی ضرور ہو۔ لیکن یہ عمل قابل قول نہیں ہوتا۔ زندگی کی طرح شاعری میں بھی رنگارنگی ہوتی ہے۔ صرف میر و غالب تو شاعر نہیں۔ خسر و کیرو اور نظیر بھی شاعر ہیں۔ سب کے رنگ جدا ہیں، مضمون جدا ہیں۔

درactual نظیر کی شاعری کا زمانہ، غزل کا دورِ زریں کہا جاتا ہے۔ جہاں خیال

بندی، معنی آفرینی کے ساتھ ساتھ زبان کی معیار بندی اور حرف و لفظ کی درستگی وغیرہ کا بڑا خل تھا۔ دہلی اور لکھنؤ سے الگ اکبر آباد کے گوشے میں بیٹھے نظیر کی آزاد طبیعت کو یہ تمام قسم کی بندشیں کیوں کر موافق آتیں۔ جب انہوں نے متعدد بلاووں کے باوجود تاج گنگ اور آگرے سے باہر جانا منظور نہ کیا تو باہر کی باتوں، پابندیوں وغیرہ کو وہ کس طرح قبول کرتے۔ وہ فطرت پسند اور آزاد طبیعت کے شخص و شاعر تھے۔ انہوں نے کچھ انحراف، کچھ طبیعت کے میلان کے تحت مقامی اور عوامی الفاظ و اصطلاح کا خوب خوب استعمال کیا لیکن ان کا یہ آزاد نہ عمل نظموں میں زیادہ ہے، غزلوں میں کم کم۔ لیکن کثرت نویسی کی وجہ سے جو تکرار اور الفاظ کی بھرمار ملتی ہے اس سے بہت غلط فہمیاں تو پیدا ہوتی ہیں لیکن ایسا نہ تھا کہ وہ سب کے سب غیر معیاری تھے یا وہ زبان کے تخلیقی استعمال سے واقف نہ تھے۔ یہ بات تسلیم کہ غزل کساڑ کافن ہے اور نظیر کے یہاں پھیلاو زیادہ ہے لیکن اس پھیلاو کا تعلق مقدار سے زیادہ ہے، معیار سے کم۔ ان کے مصرعوں کو ملاحظہ کیجئے۔ ایسے کسے ہوئے مصرعے، پُخت بندشیں اور پُر لطف آہنگ ملے گا کہ غزل گوئی کا ایک نیا لطف اور سماحت رنگ و آہنگ میں ڈوب جاتی ہے۔ ان کے قطعات، ترجیح بند، ترکیب بند وغیرہ ملاحظہ کیجئے۔ کہیں کہیں میر اور سودا کی صفت میں کھڑے نظر آتے ہیں لیکن ہم نے کچھ مفروضات قائم کر لیے ہیں۔ ہمارا ذہن تحفظات میں قید ہے۔ ہم نے اپنے ذہن کو عادی (Typed) بنادیا ہے۔ ہم ہر شاعر کو میر و غالب اور ہر شاعری کو شوخ عشقیہ شاعری، استادانہ شاعری، قادر الکلامی کہیں رمزیت تو کہیں مجہولیت کے حوالے سے پڑھنے اور سننے کے عادی ہو گئے تھے (اور کم و بیش آج بھی ہیں) اس لیے نظیر کی شاعری کا معمولی پن، گھلا پن، سادگی، فطرت پسندی وغیرہ ہمیں راس نہ آئی اور عرصہ دراز تک نہ آئی اس لیے نظیر سے ہم بے نیاز رہے۔ بے خبر رہے۔ داغ کے چونچے، مومن کے معنے وغیرہ ہمیں زیادہ پسند آئے۔ بعد کے دور میں نظیر کی کچھ پہچان ضرور ہوئی لیکن وہ بھی ان کی نظموں کے ذریعہ زیادہ، غزلوں کی طرف توجہ بلکہ انصاف ہم آج بھی نہیں کر پائے ہیں۔ شاید اس لیے کہ نظیر

کی غزلیں مروجہ اسلوب، روایتی اظہار اور فرسودہ تعیش پسندانہ ذہنیت سے انکار و انحراف کرتی نظر آتی ہیں۔ ان کا شعری روئیہ آزادانہ تھا۔ مستانہ تھا اور کہیں کہیں عامیانہ بھی۔ اگر میر کا اثر دکھائی دیتا ہے تو حیرت کی بات نہیں۔ کہیں کہیں تو استادخن کا لہجہ بھی مستانہ اور عامیانہ ہے لیکن ہم انھیں آزاد کر دیتے ہیں اور نظیر کو گرفت میں لے لیتے ہیں۔ حق یہ ہے کوئی تسلیم کرے یا نہ کرے، نظر نے اپنا ایک الگ دبستان قائم کیا۔ بعد کے بعض شراء نے نظیر کا چبہ اختیار کیا۔ عزیز احمد ایک مضمون میں لکھتے ہیں:

”غزل کی گلیاں اور شاہراہیں پچھے اس قسم کی ہیں کہ ان میں زمانی مسلسل کی ایسی زیادہ اہمیت نہیں۔ آتش کے بعد کے شراء کی بعض خصوصیات بھی نظیر کے بعض بعض شعروں میں جھلک دکھا جاتی ہیں۔ مثلاً شیفقتہ کا ثقہ پن

چپ کے پچپ کے ہی لے لیا دل کو
نگہ شریگیں نے کام کیا
یا صدر مرزاپوری کا انہائی پُر قصع پُر تکلف لکھنؤی انداز
کان میں اس کے نہیں لعل و گھر دونوں طرف
چھد رہے ہیں کان و دریا کے جگر دونوں طرف
اور کہیں تو بالکل جدید غزل کی سی الفاظ و تخیل کی روایتی ہے اور نظیر کے اشعار پر حسرت موبانی کے کلام کو دھوکہ ہوتا ہے
ہر مژہ کو تیر سے ہے ہمسری چشم کو افسوں گری سے ارتباط قد کو ہے سرو سہی سے ہم قدی تن کو ہے نازک تری سے ارتباط

جن شعراء کے کلام سے مشاہدت یہاں ظاہر کی گئی ہے وہ تقریباً
 سب کے سب نظیر کے بعد کے ہیں۔ اس لیے یہاں سوال کسی طرح
 کے اثر کا نہیں بلکہ رجحان اور سمت کا ہے۔ روایتی رجحان اور سمت کا
 استعمال نظیر کے یہاں اس کو بدلنے کے لیے ہے۔ یہ روایتی رجحان
 اور سمت نظیر میں بڑی انفرادی لکشی کے ساتھ موجود ہے۔“
 (نظیر کی غزل گوئی)

عظم شاعری کی ایک پہچان یہ ضرور بتائی گئی ہے کہ جس کی تقلید نہ ہو سکے، جیسے
 غالب۔ لیکن ایک مفید، عمدہ اور بامعنی شاعری کی قسم ایسی بھی ہوتی ہے جسے اپنے عہد میں
 پہچان تو نہیں ملتی لیکن جیسے جیسے وقت گذرتا ہے بندشیں اپنے آپ ٹوٹتی ہیں۔ سختیاں دور
 ہوتی ہیں۔ دامن وسیع تر ہوتا ہے۔ پھر اکثر گھلے ذہن اور روایت شکن شاعری کی پہچان از
 خود ہونے لگتی ہے اور وہ خواص و عوام دونوں میں یکساں طور پر مقبول ہوتی ہے۔ نظیر تو گھلے
 طور پر عوامی تھے لیکن اثر تو اس عہد کی خاص شاعری سے ہی لیا، غزلوں میں بطور خاص۔ ان
 کا سراپا، ان کی شبیہات، ان کی سادگی و پُر کاری تھی تو روایتی اور مرر و جہ نظیر نے اپنی سادہ
 مخصوص تخلیقی پیش کش سے اسے ایک الگ رنگ دے دیا۔ ان کے عوامی زاویہ نظر نے اس
 میں ڈھیر سارے عناصر، موضوعات کا تنوع، الفاظ کی کثرت یہ سب کہ سب نظیر کی اپنی دین
 ہے۔ سراپا کے تعلق سے ممتاز ناقد عزیز احمد کے یہ خیالات ملاحظہ کیجئے:
 ”نظیر نے سراپا کو بھی غیر روایتی اور انفرادی رنگ میں رنگا ہے۔ سراپا
 کی لہلہہ ہٹ ان کی اپنی نظموں کی ہے۔

ضم کے لب میں پان، ہاتھوں میں مہندی، پیر ہن رنگیں
 کناری ہے، دھنک ہے، ہار ہے، کیا کیا بہاریں ہیں
 یہ سب چیزیں لکھنؤ کی شاعری میں الگ الگ تول جائیں گی لیکن ایک ہی جگہ جمع شاید ہی

ملیں اور بہاریں، تو نظیر کی ہی ہو سکتی ہیں۔ کہیں الفاظ کی بہتان، ان کی فہرست،
روانی، شیرینی اور ترجمہ سے سراپا کھینچا ہے

اب دیکھیں پھر اے ہدم کس روز منھ اس کا دیکھیں گے
وہ زلف، وہ تل، وہ خال، وہ خط، وہ رنگ وہ نقشہ دیکھیں گے

وہ کاجل چپل آنکھوں کا، وہ مہندی نازک ہاتھوں کی
وہ پان، وہ لب، وہ حسن، وہ چسب وہ گوش وہ بالا دیکھیں گے

زبان کی سجاوٹ، حرف و لفظ کی بناوٹ، محبوب کی لٹ اور اس کے سراپا کی
رکھاوٹ نظیر کے علاوہ اور کہاں۔ ایسا لگتا ہے کہ محبوب بند کمرے سے نکل کر کسی باغ، چمن
میں سیر کر رہا ہے جہاں گھٹلی ہوا ہے، پھول پتوں کی مہک ہے اور کہیں کہیں کانٹوں کی
چُھن بھی نظیر کے اس گھٹلے پن اور غالباً پہلی بار محبوب کو موت نہ استعمال کرنے کی غیر
معیاری، بازاری کہا گیا۔ کچھ بتیں اس میں درست ہو سکتی ہیں لیکن ایک اہم نکتہ بھی ذہن
میں رکھنا چاہئے کہ ابدالی اور درڈانی کے پے در پے حملوں نے دلی کو جس قدر بر باد اور خانہ
خراب کر دیا تھا جس کی وجہ سے بڑے بڑے شعراء کو دہلی چھوڑنا پڑا۔ کوئی رام پور چلا گیا۔
اکثر نے لکھنؤ کی راہ پکڑی اور لکھنؤ اس وقت سب سے محفوظ جگہ تھی اس لیے میر، سودا،
جرأت، صحیحی سمجھی لکھنؤ چلے گئے۔ اس لیے کہ لکھنؤ زبان و تہذیب کے حوالے سے دہلی کے
بعد دوسری بڑی آماجگاہ تھا۔ لیکن نظیر دہلی سے آگرہ آئے وہ بھی کم عمری میں۔ آگرہ، لکھنؤ ہر
گز نہ تھا۔ اسی طرح نظیر بھی میر و سودا نہ تھے۔ انھیں کسی راجہ یا نواب کی سر پرستی نہیں ملی۔
معمولی سے محلہ میں ایک معمولی سے مکان میں رہنے لگے اور زندگی گذارنے کے لیے
پھول کو اپنے گھر کے آگن میں بڑھانے لگے۔ اس طرح جانے انجانے میں اردو شاعری کا
ایسا مدرسہ کھل گیا جو خالص عوامی تھا۔ زمین اور زندگی سے جوڑا ہوا۔ جہاں رومان کم تھا،

حقیقت زیادہ تھی۔ جہاں دربان نہیں تھا، بازار ہی بازار تھا۔ شارب رو دلوی کے یہ جملے بحمد معنی خیر اور فکر انگیز ہیں:

”اس طرح پہلی بار اردو زبان و ادب کا رشتہ اس کی سرپرستی کے قدیم اداروں، امراء و روساء کے درباروں سے ٹوٹ کر ایک نئے ادارے سے وابستہ ہوا جو عوامی ادارہ تھا۔ نظیر اکبر آبادی کے اس کی طرف توجہ نہیں دی گئی کہ ایک زبان جو مدنی زبان سمجھی جاتی تھی اور اپنے فارسی کے رشتے پر ناز کرتی تھی، اسے نظیر نے اس کی اپنی زمین اور عام انسانی مسائل اور ثقافت سے جوڑ دیا۔“

(نظیر کی زبان اور اس کے تہذیبی رشتے)

نظیر کی شاعری اور لسانی ثقافت سے متعلق اس بڑی حقیقت پر غور کرنے کے بجائے اسے بازاری کہہ کر اس سے منھ مولیا گیا جب کہ نظیر ایک دو نہیں آٹھ زبانوں پر قدرت رکھتے تھے۔ صرف فارسی زبان نہیں، کلام پر اچھی نظر رکھتے تھے۔ ان کی ایسی غزلیں بھی ملتی ہیں جن میں غیر معمولی صنعت کاری، زیباش و آرائش ملتی ہے۔ جس کے کچھ نمونے دیے جا چکے ہیں۔ ایک غزل کے چند اشعار اور ملاحظہ کیجئے

اس سرخِ لب سے ہم نے لعل یمن کو دیکھا
جب نہس دیا تو سلکِ درِ عدن کو دیکھا
تارِ نگہ ہمارا ہے آج تک بھی رُنگیں
کل ہم نے ایک ایسے گل پیر ہن کو دیکھا
سنبل ہوئی تصدق، دیکھ اس صنم کے کاکل
نسریں نثار لائی جب اس کے تن کو دیکھا
بلبل نے ہو کے نازاں کل یوں کہا جو ہم سے

میں نے تو گل کو تم نے اس گل بدن کو دیکھا
 ہم نے نظر پنس کر جب اس کو یہ سنایا
 تو نے چمن کو، ہم نے رشک چمن کو دیکھا
 ان اشعار کو دیکھنے اور ان جیسے بعض اور اشعار کو بھی ملاحظہ کیجئے ان میں معنوی اعتبار سے کیا
 ہے۔ فکر و خیال کی کتنی گہرائی ہے۔ اس سے یہ تو ثابت ہوتا ہی ہے کہ شاعری میں صفاتی و
 کاریگری کی بس ایک حد تک اہمیت ہے۔ شعر بڑا ہوتا ہے جذبات و احساسات کے بر ملا
 اور نرم و نازک اظہار سے، تفکر و تعمق سے اور افکار و اقدار کے خلا قانہ اظہار سے۔ اور یہ بھی
 کہ شاعری صرف ذات کا اظہار نہیں ہوتی بلکہ اس اظہار میں در پرداہ کائنات بھی سمومی رہتی
 ہے۔ اپنے عہد کی آواز بھی ہوتی ہے جو بالواسطہ یا بلا واسطہ اپنے عہد کا درپن بھی ہوتی ہے
 اور شاعر کا مخصوص ذہن اور وزن بھی۔

تسلیم کہ غزل جیسی صنف میں ذات، باطن، داخلیت وغیرہ کا دخل کچھ زیادہ ہوتا
 ہے۔ یہ بھی کوئی بڑی بات نہیں اس ضمن میں ہمارے پاس بید قیمتی سرمایہ ہے۔ نظر کے
 بیہاں بھی کہیں کہیں ذات کے عکس نظر آتے ہیں۔ ایک پوری غزل میں ہی انہوں نے اپنی
 ذات کا تعارف کرایا ہے۔ اظہارِ عشق، رنج و غم، وصل و فراق وغیرہ میں بھی ان کی ذات
 دکھائی دیتی ہے لیکن ان کا بڑا وصف یہ ہے کہ وہ اپنی ذات سے زیادہ کائنات کو دیکھتے ہیں۔
 چمن کو دیکھتے ہیں۔ بازار کو دیکھتے ہیں۔ زمانے کی ہوا، جوانی کی وفا پھر اس کا انجام بھی دیکھتے
 ہیں کہتے ہیں

کہا یہ دل نے مجھے ایک دن کہ باغ کو دیکھ
 ذرا تو چل کے گلستان کو شب چراغ کو دیکھ
 جوں ہی گیا میں چمن میں تو دل ہوا ختم
 گلوں کے حسن کو اور ناز اور دماغ کو دیکھ
 کہ اس میں آیا نظر مجھ کو اک گل لالہ

میں شاد اس کے ہوا عیش با فراغ کو دیکھ
 یکاک اس نے کہا تو نگہ نہ کر مجھ پر
 نہ میرے بادہ شبنم سے پُر ایاغ کو دیکھ
 نہ مری دیکھ تو سبزی نہ رنگ سرخ نظیر
 ہے دردمند اگر تو تو میرے داغ کو دیکھ
 کچھ اور اشعار دیکھئے

حباب آسا تری ہے زندگی اس بحر دنیا میں
 اگر تو غور سے دیکھے تو یہ مہلت غنیمت ہے

تو جس کو زیست سمجھتا ہے وہ ہے شعلہ حسن
 تو جس کو عیش ہے گناہ سو وہ ہے نقش بر آب
 تو آب جس کو سمجھتا ہے عطشِ غفلت سے
 وہ موچ آب نہیں ہے فقط ہے موچ سراب
 با توال با توال میں وہ محبوب سے بھی کہنے میں تکلف نہیں کرتے
 ہو کے محبوب دل آرام دل آزار نہ ہو
 گل کیا ہے تجھے اللہ نے تو خار نہ ہو

بے سبب ہو کے خفا رنگ نہ بدلا کیجئے
 پشمہ صاف محبت کو نہ گدلا کیجئے

حسن کو مت دیر پا اپنے سمجھ غافل نہ ہو
 یہ وہ طائر ہے جسے اڑتے نہیں لگتی درنگ

ایسے حکیمانہ متصوفانہ اور فنکارانہ اشعار سے بھری پڑی ہے نظیر کی غزلیہ شاعری، جس کے ڈاگلے بے آسانی میر، سودا، درد وغیرہ کی شاعری سے ملائے جاسکتے ہیں۔ لیکن شاید ان پر اس لیے توجہ نہیں دی گئی ہے کہ یہ کالے اور گدلے ہیں۔ اور شاید یہ بھی کہ یہ نہ دہلی کے ہیں اور نہ لکھنؤ کے۔ اکبر آباد کوئی اسکول ہو یا نہ ہو لیکن نظیر اکبر آبادی اپنے آپ میں ایک اسکول، ایک دبستان ضرور تھے کہ ان کی غزلوں میں تہذیب و ثقافت، تصوف و حکمت، جلال و جمال، زبان و بیان کے ایسے ایسے نمونے پڑھنے کو ملتے ہیں۔ بے ساختگی، سادگی اور پاکیزگی کے ایسے ایسے جلوے دیکھنے کو ملتے ہیں کہ اتنے انداز و اسلوب، اتنی وسعتیں، اتنی جہتیں، حرف و لفظ کی کثرت اردو کے کسی شاعر کے یہاں نہیں ملتی اس کا اعتراض تو سمجھی کرتے ہیں۔ بقول فراق:

”اس کی مثال انیں اور اقبال کے یہاں بھی نہیں ملتی۔ یہی نظیر کا

وصف ہے، جسے عیب سمجھا گیا۔“

بہرحال ایک عجیب ناتسبھی، بے قدر ری کی روایت قائم ہوتی گئی سب کہ سب کل بھی اور آج بھی نظیر کو بے زبان شاعر سمجھتے رہے۔ جب کہ اس نے غزل جیسی کسی ہوئی صنف، بخیل صنف کو مالا مال کیا اور قلتِ لفظی والی صنف کو کثرتِ لفظی سے سیراب کر دیا۔ حُسن و جمال کے روایتی موضوع کو ایک نیا اور حقیقی جمال عطا کیا۔ یہاں تک کہ نئی نئی مقامی اور زمینی تشبیہات سے آراستہ کیا، جس سے اردو غزل اس عہد میں محروم تھی۔ دو شعر دیکھئے

پوں تو ہم تھے پوں ہی کچھ مش انا ر و مہتاب
جب ہمیں آگ دکھائی تو تماشا نکلا

کس طرح سنبل ہو ان زلفوں سے آکر سر بہ سر
یہ لٹک، یہ بل، یہ یقظ و تاب یہ خوشبو کہاں
کوئی بتائے کہ اردو غزل میں انا ر و مہتاب، لٹک اور بل، کوئی اور پیپیہا، بگھہ اور ممور، جامن

اور ہر سنگار وغیرہ کہاں تھے جو تھے وہ سب کہ سب مستعار، فارسی سے ادھار، جہاں ہندوستان کم ایران زیادہ بولتا نظر آتا ہے۔ لیکن نظیر پہلے غزل کے شاعر ہیں جہاں زمین، ہندوستانی تشبیہات کا بر ملا اور خلا قانہ استعمال ہوا ہے۔ وہ بھی اس لیے کہ ان کا تعلق زندگی سے تھا، زمین سے تھا، عوام سے تھا۔ ان کا تعلق اگر نہیں تھا تو دربار سے، امراء و روساء سے، اعلیٰ طبقہ سے، مال و دولت سے لعل و گھر اور بڑے گھر سے۔ معمولی اتنا لیق، معمولی گھر، معمولی رہن سہن اور معمولی انسان لیکن سراپا انسان ہی انسان۔ غور کیجئے اگر اردو شاعری میں نظیر کی طرح دس بیس شاعر اور ہوتے تو آج کبیر، جائی، رحیم، رسکھان وغیرہ سب ہمارے بھی ہوتے۔ نظیر پر ہی مضمون لکھتے ہوئے احتشام حسین نے ایک جگہ لکھا ہے کہ اردو کی اس معیار پرستی سے جہاں کچھ فائدے ہوئے ہیں، اچھے خاصے نقصانات بھی ہوئے ہیں۔ ہم نے تو نظیر کو بھی کھو دیا ہوتا اگر نیاز نے نظیر نمبر نہ شائع کیا ہوتا اور ترقی پسند نقادوں نے ادب اور زندگی اور ادب اور عوام سے رشتے جوڑے تو نظیر پر بھی مضمایں لکھے، جن کے عنوان ہی ملاحظے کیجئے۔ ”نظیر اور عوام“ از آل احمد سرور۔ ”نظیر اکبر آبادی اور عوام“ از احتشام حسین۔ ”نظیر اکبر آبادی کی شاعری میں واقعیت اور جمہوریت“ از مجھوں گورکھپوری۔ یہ مضمایں فکر و منطق کے اعتبار سے اتنے جامع تھے کہ بعض جدید نقاد بھی اعتراض کرنے پر مجبور ہوئے۔ جیسے ”ماضی کا پورا آدمی“ از محمود ہاشمی۔ اردو شاعری کے انسان“ از سلیم احمد۔ ”میاں نظیر“ از شیم حنفی۔ یہاں تک کہ بڑے بڑے شاعروں کو خاطر میں نہ لانے والے نقاد کلیم الدین احمد نے بھی نظیر کو اردو شاعری کا درخشاں ستارہ کہا۔ اکیلہ نعش الرحمن فاروقی یہ کہتے رہے:

”میں نظیر کو بڑا شاعر نہیں سمجھتا۔ اچھا شاعر بھی نہیں سمجھتا۔ اچھی یا بڑی

شاعری ان کے دائرے سے باہر ہے۔“

فاروقی صاحب بزرگ محترم نقاد ہیں، اس لیے انہیں کہ ہم عصرِ نقاد شیم حنفی کے یہ جملے پیش کرتا ہوں جو ایک طرح سے فاروقی کا جواب ہیں:

”جدید نقادوں میں بھی کچھ لوگ نظیر کو بڑا شاعر تو دور شاعر بھی نہیں
 مانتے۔ نظیر کی شاعری سے بھی ان کا مطالبہ کم و بیش وہی ہوتا ہے جو
 غالب، اقبال اور راشد سے ہوتا ہے۔ کچھ لوگ اب بھی تفکر، تجربہ
 اور مشاہدے کی ایک حصے آگے جانا نہیں چاہتے اور ہر واردات کا
 جواز اپنی مرکزی روایت میں ڈھونڈتے ہیں۔ کتنی بحیب اور
 پریشان کرنے والی بات ہے۔“

ان نقادوں اور ان کے گراں قدر مقالوں نے ایک طرح سے نظیر کو از سر نو دریافت کیا لیکن
 ان میں سے بیشتر مقالات کا تعلق نظیر کی نظموں سے ہے، غزلوں سے نہیں یا بہت کم۔ نظیر کی
 غزلوں پر میری دانست میں سب سے اچھا مضمون ل احمد اکبر آبادی نے لکھا ہے۔ اس کے
 بعد عزیز احمد اور ابواللیث صدیقی نے لیکن نے ل احمد کا مضمون نظیر کی غزلوں کے ساتھ بڑی
 حد تک انصاف کرتا ہے۔ لیکن ہماری مشکل یہ کہ ہم نے خود احمد کے ساتھ انصاف نہیں
 کیا۔ شعروادب کی دنیا میں انصاف کس طرح ہوتا ہے اور کون کرتا ہے، یہ بھی ایک معما
 ہے۔ اس لیے اس کو وقت پر چھوڑ دینا چاہئے۔ کوئی سوچ سکتا تھا کہ ۱۸۳۰ء میں نظیر کے
 انتقال کے ایک سو سال بعد ۱۹۳۰ء میں نیاز فتحپوری رسالہ ”نگار“ کے نظیر نمبر کے ذریعہ
 اسے ایک نئی زندگی اور نئی پہچان دے دیں گے۔ اس نمبر اور نیاز کا یہ تاریخی کارنامہ تو ہے
 جسے فراموش نہیں کیا جاسکتا ہے۔ اس لیے غلط نہ ہوگا اگر یہاں خود نیاز فتحپوری کی رائے بھی
 پیش کر دی جائے:

”نظیر نے ہر رنگ کا نہایت گہرا مطالعہ کیا تھا اور صحبت و مجلس میں
 شریک ہو کر اس نے خود ان تمام باتوں کا تجربہ حاصل کیا تھا۔ یہ وہ
 خصوصیت ہے جو نظیر کے علاوہ ہندوستان کے کسی شاعر کو نصیب
 نہیں ہوئی۔“

”اس میں شک نہیں کہ نظیر اپنی خصوصیات کے لحاظ سے ہندوستان کا عجیب و غریب شاعر تھا، جس میں کبیر کے اخلاق اور خرسرو کی ذہانت کا نہایت دلکش امترانج پایا جاتا تھا اور یہ کہنا غلط نہ ہوگا کہ اردو شاعری میں تعزز سے ہٹ کر سب سے پہلے اسی نے نظمیں لکھنے کی ابتدا کی اور سچ پوچھئے تو انہما بھی کردی، لیکن افسوس ہے کہ وہ بہت قبل از وقت پیدا ہوا۔ وہ اس زمانے کا شاعر تھا، اسی زمانے میں اسے ہونا چاہئے تھا۔“

(نظیر میری نظر میں)

چلتے چلتے ایک بات اور اول احمد اکبر آبادی سے لے کر فراق گورکھپوری تک نے اکثر کہا ہے کہ نظیر بے استادے تھے۔ اگر کسی استاد کا اثر تھا تو وہ میر تلقی میر کا تھا۔ یہ کوئی حیرت کی بات نہیں۔ میر نظیر سے ذرا ہی سینہر تھے، غالباً بارہ تیرہ برس۔ میر کا خمیر بھی اکبر آباد سے اٹھا تھا، لیکن جلد ہی دہلی چلے گئے۔ کچھ اس طرح کہ دل اور دل کے شاعر کہلانے۔ اس کے برعکس نظیر دہلی میں پیدا ہوئے اور کچھ عمر میں اپنے نیہاں اکبر آباد آ کر بس گئے۔ روایت ہے کہ میر ایک بار اکبر آباد آئے تو نظیر نے نہ صرف ملاقات کی بلکہ کلام سنانے کا شرف بھی حاصل ہوا۔ اس زمانے میں میر کی شاعری کا طویل بول رہا تھا، ایسے میں نظیر نے تھوڑا بہت اثر لیا ہو تو کیا بعید۔ نظیر کی چھوٹی بھروس کی غزلیں ملاحظہ کیجئے، ان کے بعض اشعار واقعی میر کے قریب پہنچتے ہیں یا ان میں میر کا عکس دکھائی دیتا ہے۔ میر کا یہ شعر کس قدمشہور ہے۔

کہا میں نے گل کا کتنا ثبات
کلی نے سُن کر تبسم کیا
اب نظیر کے دو اشعار دیکھئے

دل و جاں ہمارے نہ غنچے سے ملتے
جو اس گل سے ملتے تو ہم گل سے ملتے

ملا تو وہ بولا نظیر اس سے ہنس کر
 میاں تم نہ ملتے تو ہم کیوں کر ملتے
 میر گل اور غنچہ کے بہترین استادِ سلیم کے جاتے ہیں۔ اس موضوع پر میر نے کچھ
 ایسا لاجواب کہ دیا کہ یہ غزل اور بعد کی غزلیں تقلید ہی کہلائیں گی لیکن تقلید بھی بری نہیں ہے۔
 نظیر نے اپنے ڈھنگ سے دل، غنچہ وغیرہ کا استعمال استادانہ طرپر کیا ہے۔ اسی غزل کا یہ شعر
 دیکھئے

اگر جا ہمیں اس کے کوچے میں ملتی
 تو پھر عمر بھر ہم وہاں سے نہ ہلتے
 مانا کہ ہلنے کی ردیف سے شعر بھی تھوڑا اہل گیا ہے لیکن یہ دو شعراً ورد دیکھئے

دکھانے لگی زلف اپنی درازی
 مرہ بھی لگی کچھ رسائی جھانے

جتایا ہے کچھ ناز اس گل نے جس کو
 وہی باغ الفت میں پھولا پھلا ہے

تو جو کل آنے کو کہتا ہے نظیر
 تجھ کو معلوم ہے کل کیا ہوگا
 اور یہ مزے کا شعر

بتوں کے ناز کی جب شوخیاں نظر آئیں
 میاں نظیر سے جب ہم فقط نظیر ہوئے
 میر کا ایک قطعہ بیحد مشہور ہے

کل پاؤں ایک کاسنہ سر پر جو آگیا
 یکسر وہ اشخوان شکستوں سے چور تھا
 کہنے لگا کہ دیکھ کے چل راہ بے خبر
 میں بھی کبھی کسی کا سر پر غور تھا
 نظیر کی یہ غزل دیکھئے

کل دامنِ صحراء میں ہم گذرے ج وقت صحیح دم
 اک کاسنہ سر پر الم آیا نظر وہیں
 بولا بہ فریاد و فغاں کیا دیکھتا ہے او میاں
 تھے ہم بھی سر بر آسمان گوا ب تو ہیں زیر زمین
 ایک آسمان کے دور سے رک گردشِ فی الغور سے
 اب سوچئے گا غور سے در لحظہ آن در لحظہ ایں
 سنتے ہی جی تھرّا گیا، رخسار پر اشک آگیا
 دل عبرتوں سے چھا گیا خاطر ہوئی بس سہمگیں
 اس میں سر اپنا ناگہاں ہر مو ہوا مثلِ اماں
 بولا نظیر آگہہ ہو ہوں من نیز روزے ہمچھیں

اور نظیر کی یہ پوری غزل

بھر سہتی میں صحبت احباب
 یوں ہے جیسے بروئے آب حباب
 گردشِ آسمان میں ہم کیا ہیں
 مہر کا ہے میانہ گرداب
 جس کو رقص و سرود کہتے ہیں

وہ بھی ہے اک ہوائے خانہ خراب
 عمر کہتے ہیں جس کو وہ کیا ہے
 مثل تحریرِ مون نقش بر آب
 جسم کیا روح کی ہے جولاس گاہ
 روح کیا اک سوار پا بہ رکاب
 زندگانی و مرگ بھی کیا ہیں
 ایک مثل خیال و دیگرِ خواب
 فرستِ عمر قطرہ شبنم

وصلِ محبوب گوہر نایاب
 سب کتابوں کے گھل گئے معنی
 جب سے دیکھی نظیرِ دل کی کتاب
 تو میر کے اثر سے انکار ممکن نہیں بلکہ میں یوں کہوں کہ میر کا یہ جوش عرب ہے
 ہوتا رہتا ہے جہاں میں اک روز شب تماشا
 دیکھا میں سیر کو ہے دنیا عجب تماشا
 اثر تو چھوڑئے مجھے تو نظیر کی پوری شاعری میر کے اس شعر کی تفسیر اور تفصیل نظر آتی ہے۔
 میر غیر معمولی شاعر تھے۔ ایک نظیر کی انسانی دل ان سے متاثر ہوئی، پورا ایک
 دبستان قائم ہوا جس کی سری را ہی فراق جیسے بیسویں صدی کے شاعرنے کی اور صاف طور پر
 اعتراض کیا:

”ان غزلوں کے پردے میں تو میر کی غزلیں بولتی ہیں۔“

متاز ناقد عزیز احمد نے تو بعض دیگر شعرا میں نظیر کے اثرات تلاش کئے ہیں۔ خیر یہ الگ
 بحث ہے، اس پر گفتگو پھر کہی۔

میر کی طرح نظیر کے بھی بعض مصرع محاورے کے طور پر مشہور ہوئے
”ہمارا کیا ہے اگر ہم رہے رہے نہ رہے“

”مثال قطرہ شبِ نم رہے رہے نہ رہے“

”تمہارا حسن تو صاحبِ اندھیرے کا اجالا ہے“

”عاشق ہے تو دلبر کو ہر اک رنگ میں پہچان“

”اس نے اس سے اس نے اس سے کہ دیا“

”ایسے طما نچے مارے کہ منھ لال کر دیا“

”صد شکر ہے کہ کاتبِ تقدیر کوئی اور“
چ تو یہ ہے کہ نظیر اصلًا نظم کے شاعر تھے۔ ان کی شہرت عام کی خاص وجہ بھی ان
کی رنگ برلنگی، الیبلی عوامی نظمیہ شاعری ہے۔ انھوں نے اس دور کے مروجہ شعری روایت
سے مجبور ہو کر غزل کی شاعری ضرور کی جو عرصہ تنک قارئین کی آنکھوں سے او جھل رہی۔ خود
نظیر بھی اس کی اشاعت سے بے پروا تھے۔ نظم کا کلیات بھی ان کے دو ہندو شاگردان نے
شائع کیا ورنہ نہ جانے اس کا بھی کیا حشر ہوتا۔ بہر حال اب ان کی غزلیں دستیاب تو ہیں
لیکن ان پر نظموں کے مقابلے گفتگوم ہوئی ہے۔ یہاں اس مضمون میں بھی چند اشارے ہی
کئے گئے ہیں لیکن ایسا لگتا ہے کہ ان کی غزلوں کا مطالعہ بھی اس نظیر سے الگ نہیں کرتا جو نظم
کا شاعر ہے۔ اس لیے کہ انھوں نے اپنی غزلوں میں بھی داخلیت کے بجائے خارجیت کو

ہی برتا لیکن خوب برتا۔ نظیر ایسا کرنے پر مجبور تھے، اس لیے کہ جو زندگی وہ جی رہے تھے زندگی کے جس طبقہ اور معاشرہ سے ان کی قربت تھی بلکہ محبت تھی اس طرح کی شاعری کے علاوہ وہ کچھ اور نہیں کر سکتے تھے۔ یہاں تک کہ صوفیانہ شاعری کو بھی تعقیل و تصوف سے نکال کر اسے عمومی رنگ دے دیا۔ یہ کام تو بس نظیر ہی کر سکتے تھے۔ لیکن ہم نے اس بڑے کارنامہ کو بھی تھارت سے دیکھا اور نہ جانے کن کن القاب و آداب سے نظیر کو نوازتے رہے اور دربار سے باہر کرتے رہے۔ حق تو یہ ہے کہ نظیر دربار کے شاعر نہ تھے، وہ تو بازار کے شاعر تھے۔ تبھی تو وہ کہتے ہیں۔

”دنیا عجب بازار ہے کچھ جنس یاں کی ساتھ ہے“

بازار کا استعمال میر نے بھی خوب کیا ہے لیکن جو وسعت و معنویت نظیر نے دی ہے وہ میر بھی نہ دے سکے۔ میر کے یہاں بازار، بازارِ عشق کے معنوں میں زیادہ استعمال ہوا ہے۔ مثلاً

”اک عمر سے کساد ہے بازارِ عشق کا“

یا

”محبت کا جب زور بازار ہوگا“

لیکن نظیر کے یہاں بازار بازارِ دنیا ہے۔ اس نکتہ پر بھی گفتگو کی جا سکتی ہے لیکن یہاں اس کا موقع نہیں۔ لیکن یہ ضرور عرض کروں گا کہ پہنچنے کیوں اردو شاعری بازار سے، عام انسان سے، معمولی پن سے نظریں چراتی رہی۔ میر کہتے تو رہے کہ ”پر مجھے گفتگو عوام سے ہے“ لیکن بس کہہ کر رہ گئے، لیکن نظیر نے کر کے دکھا دیا۔ دنیا کی بڑی شاعری عمومیت سے خصوصیت تک پہنچتی ہے۔ مقامیت، ہی علیت اور آفاقت تک پہنچاتی ہے۔ براہ راست علیت و آفاقت کی باتیں اکثر گمراہ کن ہوتی ہیں۔ حق تو یہ ہے جو شاعر جہاں کا ہے اگر وہیں کا نہیں ہے تو پھر کہیں کا نہیں ہے۔ یہ نازک بات اردو کے معیار پرست، مکتبی نوعیت کے نقاد سمجھ ہی نہیں سکتے لیکن فنکار اور تخلیق کا رسجھ سکتا ہے۔ اسی لیے آخر میں شاعر فنا فراق کی تحریر پیش کرتا ہوں:

”ہم جتنا مہاتماوں سے سیکھتے ہیں اس سے کہیں زیادہ اپنے جیسے
عام لوگوں سے سیکھتے ہیں۔ نظیر کا غیر معمولی پن، اس کی صلاحیت کی
کسوٹی اور آئینہ ہے۔ یہی انسانی احساس و قربت نظیر کو ہماری
اجتماعی زندگی کا زندہ و متحرہ جزو بنادیتی ہے۔ نظیر، شیکسپیر تو نہیں لیکن
اس کی برادری کے شاعر ہیں۔ دونوں نے وہی کیا جسے شیکسپیر کہتا
ہے:

THE HOLD THE MIRROR UP TO

”یعنی فطرت کو آئینہ دکھانا“ NATURE

(نظیر بانی)

